

లంకేష్ పత్రిక సంపాదకురాలు గౌరీ లంకేష్ హత్యను

ఖండించండి!

5-9-2017 రాత్రి 8 గంటలకు బెంగళూరులో సినియర్ పాత్రికేయురాలు, “లంకేష్ పత్రిక” సంపాదకురాలు, స్వతంత్ర పాత్రికేయురాలు, హేతువాది గౌరీ లంకేష్‌ను హత్య చేయటాన్ని తీవ్రంగా ఖండిస్తున్నాం. కర్ణాటకలో 2015లో ప్రముఖ రచయిత యం.యం.కల్బుర్గిని హత్యచేసిన విధంగానే గౌరీ లంకేష్ హత్య జరిగింది. కల్బుర్గి హత్య తర్వాత గౌరీ లంకేష్‌కు అనేక బెదిరింపు ఫోన్లు వచ్చాయి. మతోన్మాదశక్తులకు తాను కూడా లక్ష్యంగా వున్నానని చెప్పారు. ఆమెపై సోషల్ మీడియాలో హిందూ మతోన్మాదశక్తులు ఎంతో దుష్ప్రచారం సాగించారు. ఆమెకు వచ్చిన బెదిరింపుల, దుష్ప్రచారం వెనకవున్న కుట్ర ఏమిటో నిన్నటి ఆమె హత్యతో వెల్లడైంది.

గౌరీ లంకేష్ ఢిల్లీలో స్వతంత్ర పాత్రికేయురాలుగా కృషి సాగించారు. ఆమె తండ్రి లంకేష్ స్థాపించిన “లంకేష్ పత్రిక” సంపాదక బాధ్యతలు చేపట్టి బెంగళూరులో వుంటూ మతోన్మాదానికి వ్యతిరేకంగా, అసహన ధోరణులను ఖండిస్తూ హేతువాదభావాల వ్యాప్తికోసం కృషిసాగిస్తూ వచ్చారు. బిజెపి నాయకులు ఆమెపై “పరువునష్టం” కేసుపెట్టి శిక్షవేయించినా వెరువక నిలబడి తన కృషి సాగించారు.

ఆమెపై జరిగిన హత్యకాండ స్వతంత్ర పాత్రికేయ విధానంపై జరిగిన దాడి. దేశంలో పెరుగుతున్న ఫాసిస్టు తరహా పాలన, విధానాల అమలుకు సంకేతం. మతోన్మాదం, అసహనతత్వం విడి అంశాలు కావు. పాలకుల ఆర్థిక రాజకీయ విధానాల అమలుకు ఒక వాహకం. 1992 ప్రపంచీకరణ తర్వాత 40 మంది పాత్రికేయులు ఇదేవిధంగా హత్యలకు గురయ్యారు. యం.యం.కల్బుర్గి నరేంద్ర దబోల్కర్, గోవింద పన్నారే హత్యల కొనసాగింపుగా గౌరీ లంకేష్ హత్యను చూడాలి. పత్రికారంగంపై, హేతువాద భావజాలంపై, ప్రజాతంత్రశక్తులపై, స్వతంత్ర మహిళా దృక్పథపు వైఖరులపై జరుగుతున్న దాడికి నిదర్శనంగా వున్న గౌరీ లంకేష్ హత్యను అందరం ఒక్కటై ఖండించాలి.

6-9-17

సంపాదకుడు
'జనశక్తి'

○○○○○